

ຂສລ ແລະ ບີເອສເຄ

ເຊັນບົດບັນທຶກຄວາມເຂົ້າໃຈກ່ຽວກັບການຊ່ວຍເຫຼືອລ້າດ້ານວິຊາການ ໃນການສ້າງຜະລິດຕະພັນໃຫ້ຄະແນນສິນເຊື້ອບຸກຄົນ

ບໍລິສັດ ຂໍ້ມູນຂ່າວສານສິນເຊື້ອ ແຫ່ງ ສປປ ລາວ (ຂສລ) ແລະ ບໍລິສັດ ບີເອສເຄ ລົງທຶນ ແລະ ບໍລິການ ຈຳກັດຜູ້ດຽວ ໄດ້ຈັດພິທີເຊັນບົດບັນທຶກການຊ່ວຍເຫຼືອລ້າ ດ້ານວິຊາການໃນການ ສ້າງຜະລິດຕະພັນໃຫ້ຄະແນນສິນເຊື້ອບຸກຄົນ (Credit Scoring) ໃນວັນທີ 04 ມີນາ 2021 ຢູ່ທີ່ ຫ້ອງປະຊຸມກົມຄຸ້ມຄອງສະຖາບັນການເງິນ, ທະນາຄານແຫ່ງ ສປປ ລາວ (ທຫລ) ໂດຍການໃຫ້ ກຽດເຂົ້າຮ່ວມເປັນສັກຂີພິຍານຂອງທ່ານ ພຸດທະໄຊ ສີວິໄລ ຮອງຜູ້ວ່າການ ທຫລ ແລະ ມີບັນດາ ຄະນະປະທານ, ຄະນະກົມ, ຄະນະຜູ້ອຳນວຍການ ກ່ຽວຂ້ອງ ຂອງທັງສອງພາກສ່ວນເຂົ້າຮ່ວມ.

ການລົງນາມໃນບົດບັນທຶກການຊ່ວຍເຫຼືອລ້າ ດ້ານວິຊາການໃນການສ້າງຜະລິດຕະພັນໃຫ້ ຄະແນນສິນເຊື້ອບຸກຄົນ (Credit Scoring) ໃນຄັ້ງນີ້ຕາງໜ້າໂດຍ ທ່ານ ນາງ ວິນຄຳ ລຸນທອນ ຜູ້ອຳນວຍການໃຫຍ່ ບໍລິສັດ ຂສລ ແລະ ທ່ານ ດິວລິບ ເຈສຸທາສັນ ຜູ້ອຳນວຍການ ບໍລິສັດ ບີເອສ ເຄ, ຮອງປະທານກຸ່ມບໍລິສັດ AIF ແລະ ການສ້າງຜະລິດຕະພັນໃຫ້ຄະແນນສິນເຊື້ອຂອງບຸກຄົນ (Credit Scoring) ກໍແມ່ນວຽກງານໜຶ່ງທີ່ສຳຄັນ ເຊິ່ງນອນຢູ່ໃນແຜນພັດທະນາວຽກງານຂໍ້ມູນ ຂ່າວສານສິນເຊື້ອ ແລະ ກໍເພື່ອປະຕິບັດຕາມຄຳສັ່ງຂອງນາຍົກລັດຖະມົນຕີ ກໍຄືການປະເມີນຂອງ ທະນາຄານໂລກ ເຊິ່ງ ບໍລິສັດ ບີເອສເຄ ລົງທຶນ ແລະ ບໍລິການ ຈຳກັດຜູ້ດຽວ ໄດ້ໃຫ້ການຊ່ວຍເຫຼືອ ລ້າດ້ານວິຊາການໃຫ້ແກ່ ທຫລ ຕາງໜ້າໂດຍ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໃນ ການສ້າງຜະລິດຕະພັນການໃຫ້ຄະແນນສິນເຊື້ອບຸກຄົນ (Credit Scoring) ໃນມູນຄ່າ 100.000 ໂດລາສະຫະລັດ ໂດຍບໍ່ມີເງື່ອນໄຂ ຫຼື ຂໍ້ຜູກມັດ. ພ້ອມທັງມອບ Source Code ຂອງລະບົບທີ່ ພັດທະນາໃຫ້ແກ່ ບໍລິສັດ ຂສລ ນຳໃຊ້, ປັບປຸງ ແລະ ພັດທະນາຕໍ່ຍອດໃນຕໍ່ໜ້າບົນພື້ນຖານບໍ່ໃຫ້ ສິ່ງຕໍ່ ຫຼື ແຈກຢາຍໃຫ້ພາກສ່ວນອື່ນ ແລະ ຮັບຮອງວ່າຈະສ້າງຜະລິດຕະພັນດັ່ງກ່າວໃຫ້ສຳເລັດ ໂດຍພື້ນຖານ ເພື່ອໃຫ້ທັນຕາມກຳນົດເວລາການປະເມີນຂອງທະນາຄານໂລກ ໃນເດືອນ 03/2021.

ໃນໂອກາດດັ່ງກ່າວ, ທ່ານຮອງຜູ້ວ່າການ ທຫລ ໄດ້ກ່າວວ່າ: ວຽກງານຂໍ້ມູນຂ່າວສານສິນເຊື້ອ ໃນ ສປປ ລາວ ເຖິງຈະບໍ່ແມ່ນວຽກງານທີ່ໃໝ່ ແຕ່ກໍເປັນວຽກງານໜຶ່ງທີ່ທ້າທາຍ ໃນການພັດທະນາ ແລະ ຍົກລະດັບເພື່ອໃຫ້ມີຄວາມທັນສະໄໝ ໃຫ້ທຽບເທົ່າກັບສາກົນນັ້ນ ເຊິ່ງຕິດພັນກັບ ການລົງທຶນໃສ່ເຕັກໂນໂລຊີທີ່ທັນສະໄໝ ແລະ ຕິດພັນກັບຫຼາຍພາກສ່ວນເປັນຕົ້ນແມ່ນຂໍ້ມູນຕ່າງໆ. ໃນການສ້າງຜະລິດຕະພັນໃຫ້ຄະແນນສິນເຊື້ອບຸກຄົນ ເພື່ອເປັນຂໍ້ມູນໃຫ້ບັນດາສະຖາບັນການເງິນນຳໃຊ້ເຂົ້າໃນການພິຈາລະນາສິນເຊື້ອຂອງຕົນຢ່າງມີປະສິດທິພາບຍິ່ງຂຶ້ນນັ້ນ ກໍເປັນໂອກາດທີ່ດີທີ່ບໍລິສັດ ບີເອສເຄລັງທິນ ແລະ ບໍລິການຈຳກັດຜູ້ດຽວ ໄດ້ເຫັນຄວາມສຳຄັນ ແລະ ສົນໃຈໃຫ້ການຊ່ວຍເຫຼືອລ້າແກ່ ບໍລິສັດ ຂສລ ເຊິ່ງເປັນບາດກ້າວໜຶ່ງໃນການພັດທະນາວຽກງານຂໍ້ມູນຂ່າວສານສິນເຊື້ອ ໃຫ້ເປັນສູນກາງໃນການແລກປ່ຽນຂໍ້ມູນທີ່ຕິດພັນກັບວຽກງານຂໍ້ມູນຂ່າວສານສິນເຊື້ອ ເພື່ອນຳມາສ້າງຜະລິດຕະພັນໃຫ້ໄດ້ຕາມມາດຕະຖານສາກົນ ທີ່ມີຄວາມຄົບຖ້ວນ, ມີຄຸນນະພາບ, ມີຄວາມທັນສະໄໝ, ຮັບປະກັນຄວາມປອດໄພດ້ານຂໍ້ມູນຂ່າວສານສິນເຊື້ອ ກ້າວໄປສູ່ການເຊື່ອມໂຍງກັບພາກພື້ນ ແລະ ສາກົນໃນອານະຄິດ.

#ຂ່າວ ແລະ ພາບໂດຍ: ບໍລິສັດ ຂສລ